

# मादक पदार्थ की तस्करी रोकने को चला अभियान

संवाद न्यूज एजेंसी

श्रावस्ती। भारत-नेपाल सीमा पर मादक पदार्थ की तस्करी रोकने के लिए रविवार को पुलिस व एसएसबी का संयुक्त अभियान चला। जिसके तहत जंगल, कस्बाई इलाके व खेत खलिहानों में भी गश्त की गई। यहां आने जाने वालों की जांच की गई।

भारत-नेपाल सीमा पर इस समय मादक पदार्थों की तस्करी बढ़ी है। आए दिन पुलिस व एसएसबी चरस की बरामदगी कर रही है। इसमें भारत व नेपाल दोनों ओर के लोग पकड़े जा रहे हैं। इन्हीं सब घटनाओं को देखते हुए एसएसबी व पुलिस ने मादक पदार्थ तस्करों को एक संदेश देने के लिए विशेष गश्त एवं जांच अभियान चलाया। यह अभियान सीमावर्ती सभी क्षेत्रों में चला। अभियान के तहत संयुक्त टीम ने नेपाल बॉर्डर से सटे गांव ककरदरी, कोदियागांव, कलकलवा, असनहरिया, जमुनहा, भरथा, सुइया बॉर्डर, राजपुर मोड़, चिलहरिया मोड़, तालबघौड़ा, सोनपथरी सहित कई अन्य क्षेत्रों का भ्रमण किया। इस दौरान एसएसबी के साथ-साथ जमुनहा क्षेत्र में मल्हीपुर थाना के व सिरसिया क्षेत्र में यहां की स्थानीय पुलिस भी साथ रही।



सीमा क्षेत्र में गश्त करते एसएसबी के जवान व साथ में पुलिस। -संवाद

एसएसबी कमांडेंट रवींद्र कुमार राजेश्वरी ने बताया कि इस सघन अभियान का उद्देश्य सीमा क्षेत्र में मादक पदार्थ व मानव तस्करी पर रोक लगाना है।